

ພຣະທັມມາລາກີ

[1](#) [2](#) [3](#) [4](#)

ມາລາກີ

1. ພຣະເຈົ້າຊົງຮັກອິສຣາເອນ

- 1 ຕໍ່ໄປນີ້ ແມ່ນພຣະຄຳຂອງພຣະຜູ້ເປັນເຈົ້າທີ່ໃຫ້ມາລາກີ ບອກປະຊາຊົນອິສຣາເອນຄື
- 2 ພຣະຜູ້ເປັນເຈົ້າຊົງກ່າວວ່າ, “ເຮົາໄດ້ຮັກພວກເຈົ້າ ແຕ່ພວກເຈົ້າຊ້ຳຕອບວ່າ ພຣະອົງໄດ້ຮັກພວກຂ້າພຣະອົງຢ່າງໃດ?” ພຣະຜູ້ເປັນເຈົ້າຊົງຕອບວ່າ, “ເອຊາວ ແລະຢາໂຄບເປັນອ້າຍນ້ອງກັນ ແຕ່ເຮົາຮັກຢາໂຄບ ແລະເຊື້ອສາຍຂອງເຂົາ
- 3 ແຕ່ເຮົາຊົງເອຊາວພ້ອມທັງເຊື້ອສາຍຂອງເຂົາ ເຮົາໄດ້ທຳລາຍດິນແດນພູເຂົາຂອງເອຊາວ ແລະໃຫ້ດິນແດນນັ້ນເປັນຖິ່ນຂອງສັດປ່າ”
- 4 ຖ້າຫາກຊາວເອໂດມເຊື້ອສາຍຂອງເອຊາວເວົ້າວ່າ, “ເມືອງຂອງພວກເຮົາຖືກທຳລາຍ ແຕ່ພວກເຮົາຈະສ້າງມັນຂຶ້ນໃໝ່” ພຣະຜູ້ເປັນເຈົ້າແຫ່ງຈັກກະວານກໍຊົງຕອບວ່າ, “ປ່ອຍໃຫ້ພວກເຂົາສ້າງຂຶ້ນໃໝ່ເຮົາຈະທຳລາຍມັນລົງອີກ ປະຊາຊົນຈະເອີ້ນເມືອງນັ້ນວ່າ ເປັນເມືອງເຄາະຮ້າຍ ແລະເປັນຊົນຊາດທີ່ພຣະຜູ້ເປັນເຈົ້າຊົງພິໂຣດຢູ່ສືບໆໄປ
- 5 ພວກເຈົ້າຈະເຫັນສິ່ງເຫລົ່ານັ້ນ ດ້ວຍຕາຂອງພວກເຈົ້າເອງ ແລະພວກເຈົ້າຈະເວົ້າວ່າ ພຣະຜູ້ເປັນເຈົ້າຊົງຍິ່ງໃຫຍ່ ເຖິງແມ່ນຈະຢູ່ນອກເຂດແດນຂອງອິສຣາເອນກໍຕາມ”

ພຣະຜູ້ເປັນເຈົ້າຊົງຂະຫນາບພວກປະໂຣທິດ

- 6 ພຣະຜູ້ເປັນເຈົ້າແຫ່ງຈັກກະວານ ຊົງກ່າວກັບຝ່າຍປະໂຣທິດວ່າ, “ບຸດຢ່ອມນັບຖືບິດາມານດາ ແຫ່ງຕີນ ແລະຄົນໃຊ້ຢ່ອມນັບຖືນາຍແຫ່ງຕີນ ເຮົາເປັນພຣະບິດາຂອງເຈົ້າ ເປັນຫຍັງຈຶ່ງບໍ່ນັບຖືເຮົາ? ແລະຖ້າເຮົາເປັນນາຍ ເປັນຫຍັງເຈົ້າຈຶ່ງບໍ່ຢາເກງເຮົາ? ເຈົ້າດູຫມິ່ນປມາດເຮົາ ແລະນອກໄປຈາກນີ້ເຈົ້າຍັງຖາມວ່າ ພວກຂ້າພຣະອົງດູຫມິ່ນປມາດພຣະອົງຢ່າງໃດ?”
- 7 ຢ່າງນີ້ແຫລະ, ຄືນຳເອົາອາຫານທີ່ມີມົນທົນມາຖວາຍເທິງແທ່ນບູຊາຂອງເຮົາ ແລ້ວກໍຖາມວ່າ, “ພວກຂ້າພຣະອົງໄດ້ໃຫ້ຄວາມນັບຖືແດ່ພຣະອົງລົດຫນ້ອຍລົງຢ່າງໃດ? ເຮົາຈະບອກພວກເຈົ້າຄືວ່າ ເຈົ້າບໍ່ໄດ້ເຄົາລົບນັບຖືແທ່ນບູຊາຂອງເຮົາ
- 8 ເມື່ອເຈົ້າຳສັດຕາບອດ ສັດເສັງຂາ ຫລືສັດເປັນພຍາດມາຖວາຍແກ່ເຮົາ ເຈົ້າຄິດວ່າເປັນການຖືກຕ້ອງແລ້ວຫລື? ຈົ່ງນຳສັດເຫລົ່ານັ້ນໄປໃຫ້ຜູ້ປົກຄອງຂອງເຈົ້າລອງເບິ່ງ ເຂົາຈະພໍໃຈເຈົ້າ ຫລືໃຫ້ຄວາມດີຄວາມຊອບເຈົ້າບໍ່?”

- 9 ພຣະຜູ້ເປັນເຈົ້າແຫ່ງຈັກກະວານຊົງກ່າວວ່າ, “ບັດນີ້ ປະໂຣທິດທັງຫລາຍເອີຍ ລອງອ້ອນວອນທູນຂໍຕໍ່ພຣະເຈົ້າ ໃຫ້ພຣະອົງຊົງກະຣຸນາຕໍ່ພວກເຈົ້າເບິ່ງ ພຣະອົງຄົງຈະບໍ່ຕອບຄວາມອ້ອນວອນຂອງພວກເຈົ້າ ແລະ ຄົງຈະເປັນຍ້ອນຄວາມຜິດຂອງພວກເຈົ້າເອງ
- 10 ເຮົາຢາກໃຫ້ມີຈັກຄົນນຶ່ງໃນພວກເຈົ້າອັດປະຕູວິຫານ ເພື່ອບໍ່ໃຫ້ພວກເຈົ້າໄຕ້ໄຟເທິງແທ່ນບູຊາຂອງເຮົາ ຢ່າງໄຮ້ປໂຍດ ເຮົາບໍ່ພໍໃຈພວກເຈົ້າ ແລະກໍຈະບໍ່ຮັບເຄື່ອງບູຊາທີ່ພວກເຈົ້າໄດ້ນຳມາຖວາຍເຮົາ
- 11 ຊົນຊາດທົ່ວໂລກ ແຕ່ທິດຕາເວັນອອກຫາທິດຕາເວັນຕົກໃຫ້ກຽດແກ່ເຮົາ ໃນທຸກໆບ່ອນມີຄົນເຜົາເຄື່ອງ ຫອມ ແລະເຄື່ອງບູຊາອັນບໍ່ຮິສຸດຖວາຍເຮົາ ຄົນທຸກຄົນກໍໃຫ້ກຽດເຮົາ
- 12 ແຕ່ພວກເຈົ້າດູຫມິ່ນປະຫມາດເຮົາ ເມື່ອເຈົ້າເວົ້າວ່າ, ແທ່ນບູຊາຂອງເຮົາໜ້າຂີ້ດຽດ ແລະດູຫມິ່ນປະຫມາດອາຫານທີ່ພວກເຈົ້າຖວາຍໃນທີ່ນັ້ນ
- 13 ພວກເຈົ້າເວົ້າວ່າ ຊ່າງອິດເມື່ອຍຕໍ່ການຖວາຍນີ້ແທ້ ແລະປົນຫນ້າໜີຈາກເຮົາ ພວກເຈົ້ານຳສັດທີ່ລັກມາ ຖວາຍແກ່ເຮົາ ຫລືສັດເສັງຂາ ແລະເປັນພຍາດ ເຈົ້າຄິດວ່າ ເຮົາຈະຮັບຫລື?
- 14 ຄຳສາບແຊ່ງຈະຕົກຖືກຄົນຂີ້ໂກງ ຜູ້ຊຶ່ງໄດ້ສັນຍາວ່າ ຈະຖວາຍສິ່ງທີ່ດີໃຫ້ແກ່ເຮົາ ແຕ່ແລ້ວ ເຂົາໄດ້ນຳເອົາສັດທີ່ມີມົນທົນມາເຜົາຖວາຍບູຊາແກ່ເຮົາ ໃນເມື່ອສັດໂຕດຶງຂອງເຂົາກໍຍັງມີເຕັມຢູ່ ເຮົາເປັນພຣະມະຫາກະສັດ ປະຊາຊົນທຸກຊົນຊາດຈຶ່ງຢາກເກງເຮົາ” ພຣະເຈົ້າແຫ່ງຈັກກະວານໄດ້ຊົງກ່າວດັ່ງນີ້

2.

- 1 ພຣະຜູ້ເປັນເຈົ້າແຫ່ງຈັກກະວານຊົງກ່າວວ່າ, “ບັດນີ້ ປະໂຣທິດທັງຫລາຍເອີຍ ຕໍ່ໄປນີ້ຄຳສັ່ງສຳລັບພວກເຈົ້າ
- 2 ເຈົ້າຕ້ອງຍົກຍໍໃຫ້ກຽດເຮົາດ້ວຍສິ່ງທີ່ເຈົ້າກະທຳ” ພຣະອົງຊົງກ່າວຕໍ່ໄປອີກວ່າ, “ພັກພວກເຈົ້າບໍ່ຟັງໃນສິ່ງທີ່ເຮົາເວົ້າ ແລະບໍ່ໃສ່ໃຈໃນສິ່ງນັ້ນຢ່າງຈິງໃຈ ເຮົາກໍຈະນຳຄວາມສາບແຊ່ງມາສູ່ພວກເຈົ້າ ເຮົາຈະນຳເອົາຄວາມສາບແຊ່ງມາໃສ່ໃນຜົນດີທີ່ພວກເຈົ້າໄດ້ຮັບໃນຖານະເປັນປະໂຣທິດ ອັນທີ່ຈິງ ຄວາມສາບແຊ່ງນັ້ນໄດ້ຕົກມາໃສ່ພວກເຈົ້າແລ້ວ ກໍຍ້ອນວ່າພວກເຈົ້າບໍ່ໄດ້ເອົາຈິດໃສ່ໃຈຊາໃນຄຳສັ່ງຂອງເຮົາຢ່າງຈິງຈັງ
- 3 ເຮົາຈະຂະຫນາບລູກຫລານຂອງພວກເຈົ້າ ແລະເອົາໜ້າຂອງພວກເຈົ້າຖູ່ໃສ່ເຄື່ອງໃນສັດ ທີ່ເອົາມາເຜົາຖວາຍບູຊາ ແລະເຮົາກໍຈະໂຍນພວກເຈົ້າອອກໄປກັບເຄື່ອງບູຊານັ້ນ
- 4 ພວກເຈົ້າຈະໄດ້ຮູ້ວ່າເຮົາໄດ້ໃຫ້ຄຳສັ່ງນີ້ແກ່ພວກເຈົ້າ ເພື່ອວ່າຄຳຫມັ້ນສັນຍາຂອງເຮົາທີ່ເຮັດໄວ້ກັບພວກປະໂຣທິດ ຄືເຊື້ອສາຍຂອງເລວີນັ້ນຈະຄົງຢູ່”
- 5 ໃນຄຳຫມັ້ນສັນຍາຂອງເຮົານັ້ນ ເຮົາໄດ້ສັນຍາວ່າ ຈະໃຫ້ຊີວິດ ແລະການຢູ່ດີກິນດີແກ່ພວກເຂົາ ເຮົາໄດ້ໃຫ້ສິ່ງທັງປວງນີ້ ເພື່ອໃຫ້ພວກເຂົານັບຖືເຮົາ ແລະພວກເຂົາກໍໄດ້ນັບຖືແລະຍຳເກງເຮົາ
- 6 ພວກເຂົາໄດ້ສອນສິ່ງທີ່ຖືກ ແລະບໍ່ໄດ້ສອນສິ່ງທີ່ຜິດ ພວກເຂົາໄດ້ເດີນໄປກັບເຮົາຢ່າງຜາສຸກ ພວກເຂົາໄດ້ກະທຳສິ່ງທີ່ຖືກ ແລະໄດ້ຊ່ອຍຫລາຍຄົນໃຫ້ຫັນໜີຈາກການທຳຊົ່ວ

- 7 ແມ່ນໜ້າທີ່ຂອງປະໂຫຍດທີ່ຈະສອນຄວາມຈິງຂອງພຣະເຈົ້າ ມະນຸດຈະໄປຫາເຂົາ ເພື່ອຮຽນຮູ້ຄວາມປະສົງຂອງເຮົາ ເພາະວ່າເຂົາເປັນຜູ້ສົ່ງຂ່າວຂອງພຣະຜູ້ເປັນເຈົ້າແຫ່ງຈັກກະວານ
- 8 ແຕ່ພວກເຈົ້າໄດ້ວ່າຍໜ້າທີ່ຈາກທາງທີ່ຊອບທັມ ຄຳສອນຂອງພວກເຈົ້າໄດ້ພາໃຫ້ຫລາຍຄົນກະທຳຜິດເຈົ້າໄດ້ລະເມີດຄຳຫມັ້ນສັນຍາທີ່ໄດ້ກະທຳໄວ້ກັບເຈົ້າ
- 9 ສະນັ້ນ ໃນເທື່ອນີ້ເຮົາຈະທຳໃຫ້ປະຊາຊົນອິສຣາເອນຫມິ່ນປມາດພວກເຈົ້າ ເພາະວ່າພວກເຈົ້າບໍ່ໄດ້ປະຕິບັດຕາມຄຳສັ່ງສອນຂອງເຮົາ ແລະເມື່ອພວກເຈົ້າສອນກ່ຽວກັບຄວາມປະສົງຂອງເຮົາ ພວກເຈົ້າເອງຊຳພັດເຮັດບໍ່ສັດຊື່ຕໍ່ຄົນທັງຫລາຍ ພຣະຜູ້ເປັນເຈົ້າແຫ່ງຈັກກະວານໄດ້ກ່າວດັ່ງນີ້

ພວກອິສຣາເອນບໍ່ສັດຊື່

- 10 ພວກເຮົາທຸກຄົນບໍ່ໄດ້ມີບິດາຄົນດຽວກັນຫລື ພຣະເຈົ້າອົງດຽວທີ່ໄດ້ສ້າງພວກເຮົາບໍ່ແມ່ນຫລື? ແລ້ວດ້ວຍເຫດໃດ ພວກເຮົາຈຶ່ງຫມິ່ນປມາດຄຳຫມັ້ນສັນຍາຊຶ່ງພຣະເຈົ້າໄດ້ເຮັດໄວ້ກັບພວກບູຢາຕາຍາຍຂອງພວກເຮົາ?
- 11 ປະຊາຊົນຢູດາໄດ້ລະເມີດຄຳສັນຍາທີ່ມີຕໍ່ພຣະເຈົ້າ ແລະໄດ້ເຮັດສິ່ງທີ່ໜ້າກຽດຊັງໃນອິສຣາເອນ ແລະໃນກຸງເຢຣູຊາເລັມ ພວກເຂົາໄດ້ເຮັດໃຫ້ວິຫານທີ່ພຣະຜູ້ເປັນເຈົ້າຮັກເປີະເປື້ອນ ຜູ້ຊາຍໄດ້ແຕ່ງງານກັບຜູ້ຍິງທີ່ນັບຖືພຣະຂອງຊາດອື່ນ
- 12 ຂໍໃຫ້ພຣະຜູ້ເປັນເຈົ້າທຳລາຍຜູ້ທີ່ກະທຳເຊັ່ນນັ້ນ ແລະຢ່າຊົງອະນຸຍາດໃຫ້ເຂົ້າຮ່ວມໃນຊົນຊາດຂອງພວກເຮົາອີກຈັກເທື່ອ ຄືເຂົ້າຮ່ວມກັບປະຊາຊົນທີ່ນຳເຄື່ອງບູຊາມາຖວາຍພຣະເຈົ້າແຫ່ງຈັກກະວານ
- 13 ອີກສິ່ງນຶ່ງທີ່ເຈົ້າໄດ້ກະທຳ ຄືພວກເຈົ້າຮ້ອງໄທ້ ແລະຄວນຄາງໃສ່ແທ່ນບູຊາຂອງພຣະຜູ້ເປັນເຈົ້າ ເພາະວ່າພຣະອົງບໍ່ຍອມຮັບແມ່ນແຕ່ຫລຽວເບິ່ງເຄື່ອງບູຊາທີ່ເຈົ້າເອົາມາຖວາຍນັ້ນອີກຕໍ່ໄປ
- 14 ແລະເຈົ້າຖາມວ່າ, “ ເປັນດ້ວຍເຫດໃດພຣະອົງຈຶ່ງບໍ່ຮັບ?” ກໍເພາະວ່າພຣະອົງຊົງຮູ້ວ່າເຈົ້າໄດ້ລະເມີດຄຳສັນຍາທີ່ເຮັດໄວ້ກັບພັນຍາຄາວແຕ່ງງານກັນທຳອິດ ນາງເປັນຄູ່ຄອງຂອງເຈົ້າ ແລະເຈົ້າໄດ້ລະເມີດຄຳສັນຍາທີ່ເຮັດໄວ້ກັບນາງ ເຖິງແມ່ນເຈົ້າໄດ້ສັນຍາຕໍ່ພຣະຜູ້ເປັນເຈົ້າວ່າຈະຊື່ສັດຕໍ່ນາງກໍດີ
- 15 ພຣະເຈົ້າຊົງທຳໃຫ້ເຈົ້າກັບນາງເປັນເນື້ອກາຍ ແລະຈິດໃຈອັນດຽວກັນບໍ່ແມ່ນຫລື ພຣະອົງມີເຈຕນາກ່ຽວກັບສິ່ງນີ້ເພາະຫຍັງ? ກໍເພາະຢາກໃຫ້ພວກເຮົາມີລູກຫລານທີ່ເປັນໄພ່ພົນຂອງພຣະເຈົ້າຢ່າງແທ້ຈິງ ສະນັ້ນຈຶ່ງລະວັງຕົວໃຫ້ດີ ຢ່າໃຫ້ໃຜລະເມີດຄຳສັນຍາທີ່ໄດ້ເຮັດໄວ້ກັບພັນຍາຄາວແຕ່ງງານກັນທຳອິດ
- 16 ພຣະຜູ້ເປັນເຈົ້າອົງເປັນພຣະເຈົ້າຂອງອິສຣາເອນຊົງກ່າວວ່າ, “ເຮົາກຽດຊັງການຢ່າຮ້າງກັນ ເຮົາກຽດຊັງເມື່ອຜູ້ໃດໃນພວກເຈົ້າເຮັດຮຸນແຮງເຊັ່ນນັ້ນກັບເມັງຂອງຕົນ ດັ່ງນັ້ນ ຈຶ່ງລະວັງຕົວໃຫ້ດີ ຢ່າລະເມີດຄຳສັນຍາຂອງຕົນ ຈຶ່ງສັດຊື່ຕໍ່ເມັງຂອງເຈົ້າ”

ວັນຕັດສິນໃກ້ເຂົ້າມາແລ້ວ

- 17 ເຈົ້າໄດ້ທຳໃຫ້ພຣະຜູ້ເປັນເຈົ້າເມື່ອຍດ້ວຍຄວາມເວົ້າຂອງເຈົ້າ ແຕ່ເຈົ້າຍັງກ້າເວົ້າວ່າ, “ເຮົາທັງຫລາຍໄດ້ທຳໃຫ້ພຣະອົງເມື່ອຍຢ່າງໃດ? ກໍດ້ວຍເວົ້າວ່າ, “ພຣະຜູ້ເປັນເຈົ້າຊົງຄິດເຫັນວ່າ ຜູ້ກະທຳຊົ່ວທຸກຄົນເປັນ

ຄົນດີ ຕາມທີ່ຈິງແລ້ວ ພຣະອົງຊົງພໍພຣະທັຍຄົນເຫລົ່ານັ້ນ ຫລືດ້ວຍເວົ້າວ່າ ພຣະເຈົ້າຜູ້ຊົງຍຸດຕິທັມນັ້ນຢູ່
ໃສ?

3.

- 1 ພຣະຜູ້ເປັນເຈົ້າຈອມໂຍທາຊົງກ່າວດັ່ງນີ້ ເຮົາຈະສົ່ງຜູ້ສົ່ງຂ່າວໄປຈັດຕຽມທຶນທາງໄວ້ສໍາລັບເຮົາ ແລ້ວໃນ
ທັນໃດນັ້ນ ພຣະຜູ້ເປັນເຈົ້າອົງທີ່ເຈົ້າຊອກສແວງຫາກໍຈະສະເດັດມາໃນພຣະວິຫານຂອງພຣະອົງ ຜູ້ສົ່ງຂ່າວ
ທີ່ພວກເຈົ້າຢາກເຫັນແຕ່ເທິງນານ ກໍຈະມາປະກາດຄໍາຫມັ້ນສັນຍາຂອງເຮົາ
- 2 ແຕ່ໃຜຈະທົນຕໍ່ມື້ທີ່ພຣະອົງຈະສະເດັດມາໄດ້? ໃຜຈະມີຊີວິດຢູ່ໄດ້ ເມື່ອພຣະອົງສະເດັດມາປາກົດຕົວ?
ພຣະອົງຈະເປັນເຫມືອນໄຟທີ່ຫລອມໂລຫະ ແລະດັ່ງສະບູທີ່ມີພະລັງແຮງ
- 3 ພຣະອົງຈະມາຕັດສິນດັ່ງ ຜູ້ຫລອມເງິນແລະຄໍາທີ່ຫລອມແລ້ວ ຄັນແລ້ວເຂົາຈະນໍາເຄື່ອງບູຊາທີ່ຖືກຕ້ອງມາ
ຖວາຍແດ່ພຣະເຈົ້າ
- 4 ແລ້ວເຄື່ອງບູຊາທີ່ຊາວຢູດາ ແລະຊາວເຢຣູຊາເລັ່ມນໍາມາຖວາຍພຣະຜູ້ເປັນເຈົ້າຈະເປັນທີ່ພໍພຣະທັຍພຣະ
ອົງ ດັ່ງທີ່ເຂົາເຄີຍໄດ້ປະຕິບັດມາແຕ່ກ່ອນ”
- 5 ພຣະຜູ້ເປັນເຈົ້າຈອມໂຍທາກ່າວວ່າ, “ເຮົາຈະມາຫາເຈົ້າເພື່ອພິພາກສາ ແລະຈະເປັນພຍານຕໍ່ສູ້ຜູ້ປະຕິບັດ
ເວດມົນຄາຖາໃນທັນທີ ຕໍ່ສູ້ຜູ້ລ່ວງປະເວນີ ຕໍ່ສູ້ຜູ້ທີ່ເປັນພຍານເທັດ ຕໍ່ສູ້ຜູ້ທີ່ໂກງຄ່າແຮງງານຂອງຄົນຮັບ
ຈ້າງ ຕໍ່ສູ້ຜູ້ທີ່ລັກເອົາຜົນປະໂຫຍດຂອງແມ່ຫມ້າຍ ເດັກກໍາພັກ ແລະຄົນຕ່າງດ້າວ ແລະຕໍ່ສູ້ຜູ້ທີ່ບໍ່ຢາເກງເຮົາ”

ການຊໍາຮະນຶ່ງສ່ວນສົບ

- 6 “ເພາະວ່າ ເຮົາຄືພຣະຜູ້ເປັນເຈົ້າ ເຮົາຈະບໍ່ປຽນໃຈ ໂອ ເຊື້ອສາຍຂອງຢາໂຄບເອີຍ, ເຈົ້າຍັງບໍ່ທັນຖືກທໍາ
ລາຍຫມົດເທື່ອ
- 7 ພວກເຈົ້າໄດ້ທັນຫນີຈາກກົດຂີ່ບັງຄັບຂອງເຮົາ ແລະບໍ່ໄດ້ປະຕິບັດຕາມເຫມືອນດັ່ງປູ່ຍ່າຕາຍາຍຂອງພວກ
ເຈົ້າ ແຕ່ຈົ່ງກັບມາຫາເຮົາ ແລະເຮົາກໍຈະກັບມາຫາພວກເຈົ້າທັງຫລາຍ ພວກເຈົ້າຖາມວ່າ, “ພວກຂ້າພຣະ
ອົງຈະເຮັດວິທີໃດຈຶ່ງຈະກັບມາຫາພຣະອົງອີກໄດ້?”
- 8 ເຮົາຖາມວ່າ, “ເປັນການຖືກຕ້ອງຫລື ທີ່ມະນຸດສິ້ໂກງພຣະເຈົ້າ ບໍ່ຖືກຕ້ອງ ແຕ່ພວກເຈົ້າກໍໄດ້ສິ້ໂກງເຮົາ ສິ້
ໂກງຢ່າງໃດ ກໍສິ້ໂກງໃນເຮືອງນຶ່ງສ່ວນສົບ ແລະເຄື່ອງຖວາຍນັ້ນແຫລະ
- 9 ຄໍາສາບແຊ່ງຈະຕົກຖືກພວກເຈົ້າທັງຫມົດ ກໍຍ້ອນວ່າຊົນຊາດທັງຫມົດສິ້ໂກງເຮົາ
- 10 ຈົ່ງນໍາເງິນເຕັມຈໍານວນນຶ່ງສ່ວນສົບມາທີ່ວິຫານ ເພື່ອວ່າຈະມີອາຫານໃນພຣະວິຫານ ຈົ່ງລອງເບິ່ງດູ ແລະ
ພວກເຈົ້າເຫັນວ່າເຮົາຈະໄຂຟ້າສວັນ ແລ້ວຖອກເທພຣະພອນລົງມາຍັງພວກເຈົ້າຢ່າງຫລວງຫລາຍ
- 11 ເຮົາຈະບໍ່ປ່ອຍໃຫ້ແມງໄມ້ມາທໍາລາຍຜົນລະປູກຂອງພວກເຈົ້າ ແລະຕົ້ນອະງຸ່ນກໍຈະມີຫມາກຫລາຍ
- 12 ຄັນແລ້ວ ປະຊາຊົນທັງຫລາຍກໍຈະເອີ້ນເຈົ້າວ່າ ຜູ້ມີຄວາມສຸກ ເພາະວ່າດິນແດນທີ່ພຣະເຈົ້າອາໄສຢູ່ຈະ
ເປັນບ່ອນທີ່ເຕັມໄປດ້ວຍຄວາມຜາສຸກທຸກປະການ”

ພຣະເຈົ້າຊົງສັນຍາວ່າຈະເມດຕາ

- 13 ພຣະຜູ້ເປັນເຈົ້າຊົງກ່າວວ່າ, “ພວກເຈົ້າໄດ້ເວົ້າໃສ່ຮ້າຍເຮົາ ແຕ່ພວກເຈົ້າເວົ້າວ່າ, “ພວກຂ້າພຣະອົງໄດ້ເວົ້າໃສ່ຮ້າຍຫຍັງແກ່ພຣະອົງ?”
- 14 ພວກເຈົ້າໄດ້ເວົ້າວ່າ ຮັບໃຊ້ພຣະເຈົ້າເປັນການອັບປໂຍດ ມີປໂຍດຫຍັງທີ່ປະຕິບັດຕາມທີ່ພຣະອົງຊົງບອກຫລືພຍາຍາມສະແດງຕໍ່ພຣະຜູ້ເປັນເຈົ້າຈອມໂຍທາວ່າ ພວກເຮົາເສັງໃຈໃນສິ່ງທີ່ພວກເຮົາໄດ້ເຮັດ
- 15 ດັ່ງເຮົາເຫັນຄົນອວດຕົວ ແມ່ນພວກນຶ່ງທີ່ມີຄວາມຍິນດີ ຄົນເຮັດຊົ່ວບໍ່ພຽງແຕ່ມັງຄັ້ງເທົ່ານັ້ນ ແຕ່ພວກເຂົາຍັງທົດລອງພຣະເຈົ້າດ້ວຍການກະທຳຊົ່ວຂອງພວກເຂົາ ແລ້ວກໍບໍ່ໄດ້ຮັບໂທດຫຍັງ”
- 16 ຄັນແລ້ວ ຄົນຢຳເກງພຣະຜູ້ເປັນເຈົ້າກໍເວົ້າຕໍ່ກັນແລະກັນ ພຣະຜູ້ເປັນເຈົ້າກໍຊົງຟັງ ແລະໄດ້ຍິນສິ່ງທີ່ພວກເຂົາເວົ້າຕໍ່ພຣະພັກພຣະອົງ ມີປຶ້ມບັນທຶກຊື່ຜູ້ທີ່ຢຳເກງ ແລະນັບຖືພຣະຜູ້ເປັນເຈົ້າ
- 17 ພຣະຜູ້ເປັນເຈົ້າຈອມໂຍທາຊົງກ່າວວ່າ, “ພວກເຂົາຈະເປັນໄພ່ພົນຂອງເຮົາ ໃນມື້ທີ່ເຮົາປະກອບພາຣະກິດ ພວກເຂົາຈະເປັນກຳມະສິດຂອງເຮົາ ອີ່ຫລີ ເຮົາຈະກະຣຸນາພວກເຂົາເຫມືອນດັ່ງຊາຍທີ່ກະຣຸນາບຸດຂອງເຂົາຜູ້ທີ່ຮັບໃຊ້ເຂົາ
- 18 ພວກເຈົ້າຈະເຫັນຄວາມແຕກຕ່າງລະຫວ່າງຄົນຊອບທັມ ແລະຄົນອະທັມອີກ ລະຫວ່າງຄົນຜູ້ຮັບໃຊ້ເຮົາ ແລະຜູ້ທີ່ບໍ່ຮັບໃຊ້ເຮົາ”

4. ວັນສະເດັດມາຂອງພຣະຜູ້ເປັນເຈົ້າ

- 1 ພຣະຜູ້ເປັນເຈົ້າແຫ່ງຈັກກະວານຊົງກ່າວວ່າ, “ຈົ່ງເບິ່ງ ເມື່ອວັນນັ້ນມາເຖິງ ຄົນອວດຕິທຸກຄົນຕລອດຄົນຊົ່ວທຸກຄົນຈະຖືກເຜົາເຫມືອນເຜົາເພືອງ ໃນວັນນັ້ນ ພວກເຂົາຈະຖືກໄຟເຜົາ ແລະຈະບໍ່ມີຫຍັງເຫລືອສຳລັບເຈົ້າຜູ້ຢຳເກງເຮົາ
- 2 ອຳນາດແຫ່ງຄວາມຊອບທັມຂອງເຮົາຈະເບິ່ງຮັສມີຂຶ້ນມາເຫມືອນດວງຕາເວັນ ເພື່ອຮັກສາບຳບັດ ແລະຊ່ອຍພວກເຈົ້າໃຫ້ພົ້ນໄພອັນຕະຣາຍ ພວກເຈົ້າຈະເປັນອິສຣະ ແລະມີຄວາມສຸກເຫມືອນລູກງົວທີ່ອອກຈາກຄອກ
- 3 ໃນວັນທີ່ເຮົາປະກອບພາຣະກິດ ເຈົ້າຈະຊະນະຄົນອະທັມ ແລະພວກເຂົາຈະເປັນເຫມືອນຂີ້ຝຸ່ນຢູ່ໃຕ້ພື້ນດິນຂອງເຈົ້າ” ພຣະຜູ້ເປັນເຈົ້າຈອມໂຍທາຊົງກ່າວດັ່ງນີ້ແຫລະ
- 4 ຈົ່ງຈົດຈຳພຣະທັມຂອງໂມເຊ ຜູ້ຮັບໃຊ້ຂອງເຮົາພ້ອມທັງກົດຫມາຍ ແລະຄຳສັ່ງສອນຊຶ່ງເຮົາໄດ້ໃຫ້ແກ່ເຂົາທີ່ພູໂຮເຣັບ ເພື່ອໃຫ້ປະຊາຊົນອິສຣາເອນທຸກຄົນເຊື່ອຟັງ
- 5 ແຕ່ວ່າ ກ່ອນວັນຍິ່ງໃຫຍ່ ແລະວັນໂທດຮ້າຍຂອງພຣະຜູ້ເປັນເຈົ້າຈະມາເຖິງ ເຮົາຈະສົ່ງເອລີຢາຜູ້ປະກາດພຣະທັມມາຫາພວກເຈົ້າ
- 6 ແລະທ່ານຜູ້ນັ້ນຈະກະທຳໃຫ້ຈິດໃຈຂອງພໍ່ທັນໄປຫາລູກ ແລະຈິດໃຈຂອງລູກທັນໄປຫາພໍ່ ບໍ່ດັ່ງນັ້ນ ເຮົາຈະສະເດັດມາ ແລະທຳລາຍປະເທດຂອງພວກເຈົ້າ”